

Lewis Endrich

u l-Gholja ta' Ghammar fl-Ghasri

tifkiniet ta'

MONS. PROF. DR. AMANTE BUONTEMPO J.U.D., Adv. S.R.R.


Membri tal-Kapitlu Metropolitan



Fl-ahhar ktieb tiegħi ta' poeziji bi tlett ilsna *QUID RETRIBUAM?* kelli wkoll xi ffit proża, x'aktarx storika u b'karattru awtobijografiku, li ttamajt li setgħet tkun ta' interess għal min joghġbu jaqra dan il-ktieb. Fost dawn is-siltiet ta' proża kien hemm kitba qasira dwar Lewis Endrich (f'Għawdex magħruf bhala s-Superjur) u l-ex-Mużewmin fil-ħsieb ta' Dun Ġoġ Preca, illum Beatu. Din il-kitba għalaqtha bil-kliem li ġej: "Žgur li r-rabta tiegħi ma' Lewis Endrich ždiedet hafna u bdejt inkun xhud tal-hafna rabtiet sbieh li kien ikollu mal-Madonna u mal-Gholja ta' Ghammar, quddiem Ta' Pinu, Għawdex. Fuq din il-ħaġa nkompli nikteb aktar il-quddiem." U hekk qieghed nagħmel illum.

Wara li l-Għaqda ta' l-ex-Mużewmin giet aċċettata mill-Beatu Dun Ġoġ bl-isem ta' KO-OPERATURI, Lewis u jien, flimkien ma' whud oħra minn dawk il-ftit li ma ridux ikunu parti mill-Mużewm, bqajna niltaqghu sikwit bil-ghan li nitolbu u nsahħu l-ħbiberija ta' bejnietna f'inhawi, fejn stajna ahjar nitbieghdu mill-hsejjes tad-dinja. Lili personalment Lewis kien jafdali ċerti sigrieti fuq id-devozzjoni li kellu lejn il-Madonna u fuq dehriet li kien jghidli li jkollu. Wahda mill-inhawi privileġġjati tiegħu kienet proprju, il-Gholja ta' Ghammar, fejn spiss konna mmorru ngħidu r-Rużarju u nagħmlu l-*Via Sagra* ahna u telghin. Hawnhekk nixtieq ninnota li għall-ewwel Frenċ tal-Għarb ma kienx ikun magħna għax kien jahseb li kull devozzjoni ġdida marbuta ma' ta' Ghammar setgħet tnaqqas dik li kienet hafna għażiza għalih, il-ħeġġa li kellu lejn il-Madonna Ta' Pinu.

Ta' min ifakkar hawnhekk li Endrich il-*Via Sagra* kien jagħmilha hafi, ngħid għalija, imqar biż-żarbun kont inweġġa hafna. Qatt ma konna nkunu wahidna, għax magħna għall-*Via Sagra* kienu jiġu Maltin oħra, forsi anki xi Għawdxin. Niftakar sewwa li fost dawk li kienu jissieħbu magħna f'dan it-talb kien hemm Dun Anton Xiberras, li kien jahdem fl-Uffiċċju Missjunarju. Dan is-sacerdot Naxxari kien u għadu joqghod San Ġiljan. Hu qassis twajjeb hafna u eżemplari. Hekk ukoll beda jissieħeb magħna l-Kummissarju ta' Għawdex, li naturalment habrek hafna biex sar dak is-Salib tal-konkrit, li kien inbena flok ieħor žgħir li kien hemm qabel. Dan is-salib žgħir li miegħu kien hemm xbieha tal-Madonna, kelli x-xorti nbierku jien stess bil-permess ta' l-Isqof Ġużeppi Pace. Illum jinsab f'xi rokna tas-Santwarju Ta' Pinu. Ma nafx jekk hemmx irrekordjat dan id-dettall li jorbot lili miegħu. Inħossni unurat quddiem il-Mulej u quddiem il-Madonna fil-hafna rabtiet li għandi magħha, l-aktar fis-sehem kbir li kelli fit-twaqqif tal-Moviment Madonna tal-Konsagrazzjoni minn Ġuża Mifsud fil-Girgenti ta' Malta.




Meta l-ġemgħa tad-devoti ta' Għammar bdiet issir xi ftit imdaqqa, jien u Endrich konna ninxtehtu għarkubbtejna wehidna quddiem dak is-Salib żgħir, u l-oħrajn kienu jingabru f'roqgħa għaliha ftit 'il bogħod minn fejn konna nkunu aħna. Nġhid hawnhekk, bla ma nidhol fil-jeddijiet ta' l-Awtotità tal-Knisja, li meta konna nkunu wehidna Endrich u jien, kont nisimġhu jitkellem mal-Madonna, u lili kien jgħidli li hi kienet tkellmu wkoll. Tant hu hekk li darba fost l-oħrajn qalilna li l-Madonna riedet kappella hemm fuq. Għal din l-aħbar, li lkoll aċċettajna bħala rieda tal-Madonna, u għalhekk tal-Mulej, iddecidejna li

LEWIS ENDRICH mgħobbi s-salib waqt li flimkien ma' grupp ta' pellegrini nsara kienu qed jagħmlu l-Via Sagra tul *Via Dolorosa*, l-istess triq li għamel Kristu mingħand Pilatu għal fuq il-Kalvarju, Ġerusalem.



LEWIS ENDRICH jippoża hdejn avviż, bl-Ingliż u bil-Lhudi, li jindika Triq il-Kruċjati, Ġerusalem, triq mibnija oriġinarjament fi żmien ir-Rumani.

mmorru lkoll flimkien għand l-Isqof Pace – naturalment bla ma nsemmulu xejn dwar l-allegati dehriet – u nitolbuh jagħtina l-permess biex nibnu kappella fuq l-Għolja. Jien stess irrangajt appuntament ma’ l-Isqof għall-grupp żgħir li konna. Dan li qed nikteb hawnhekk huwa kollu dokumentat, għax jien minn dejjem ninnota fid-djarju personali tiegħi kull grajja ta’ ċerta importanza. Infatti għandi mnizzel li fit-12 ta’ Diċembru, 1961 kelli laqgħa waħdi ta’ siegħa ma’ l-Isqof Pace. Fiha tani l-permess biex inbierek dak il-kurċifiss, li konna se nqieghdu fuq l-Għolja ta’ Ghammar. Għandi mnizzel ukoll li ma’ Endriċh u shabna morna Ghawdex biex naghmlu ċ-ċerimonja tat-tqeghid u tal-barka tal-kurċifiss, li saret waqt laqgħa straordinarja fil-21 ta’ Diċembru, 1961. Il-hin kien bejn nofsillejl u s-2 a.m. Naturalment dan kollu sar żmien qabel ma waslitilna l-proposta tal-kappella, li semmejna hawn fuq.



L-awtur: Mons. Amante Buontempo

Hawnhekk se nerga’ mmur lura għal dik l-imbierka kappella li semmejt qabel. Kif konna miftehmin minn qabel, waqt il-laqgħa li kellna ma’ l-Isqof, tkellimt jien biss. Għedtlu li xtaqna nibnu kappella fuq l-Għolja ta’ l-Ghammar. Mill-ewwel wegibna b’dan il-kliem preċiż: “Kappella ma ntikomx, għax jiena ma rridx li jkun hemm knisja quddiem ohra”; u ssokta jgħidilna: “Taf x’ naghtikom! Naghtikom li taghmlu *Via Sagra*”. Ħarisna lejn xulxin. Irringrazzajnieh, tlabnieh iberikna, u tajna bidu għax-xogħol iebes tal-ġbir. Minn hawn bdiet il-hidma bla heda ta’ Frenċ tal-Għarb, li kkonvinċa ruhu li, wara kollox, kien l-Isqof innifsu li ssuġġerixxa l-*Via Sagra* fit-telgħa ta’ Ghammar. Kull verżjoni ohra ta’ din il-grajja storika tkun ’il bogħod mis-sewwa. Jekk l-Isqof Pace kienx jaf jew le li ahna konna ilna hafna naghmlu l-*Via Sagra* bla statwi ma nistax ngħid. Żgur li jiena qatt ma semmejtlu xejn, u wisq inqas Frenċ, li sa dakinhar kien għadu xettiku dwar ta’ Ghammar, u forsi kien għadu ma bediex jitla’ magħna. Ma għandi l-ebda hsieb li nnaqqas il-merti kbar li kellu Frenċ fil-ġbir tal-flejjes li ntefqu biex saru dawk l-istatwi hekk sbieħ, u li issa qegħdin iżejju wieħed mill-isbaħ komplessi marbuta ma’ ta’ Ghammar. Dak li xtaqt infisser hawnhekk hu biss il-fatt li kien l-Isqof ta’ dak iż-żmien, li mhux biss ta l-permess, iżda wkoll issuġġerixxa li jsiru dawk l-istatwi tal-*Via Sagra*, li Endriċh u jien u oħrajn, Maltin u Ghawdxin, konna ilna hafna naghmluha mingħajrhom.

Minn din il-grajja storika waqfet kwazi għal kollox kull hidma tiegħi b’rabta mal-Għolja ta’ Ghammar, għax il-Mulej għoġbu jgħaddini minn Kalvarju iehor, li wassalni għal xebh aktar shiħ ma’ Kristu Msallab.*

* Min jinteressah li jkun jaf ir-raġuni għal dan kollu, huwa mistieden jara: A. BUONTEMPO, *Irbaht*, Union Press, Valletta – Malta, 1968.